

राजस्थान सरकार  
सूचना एवं जनसम्पर्क कार्यालय, झुंझुनू

## जिला कलेक्टर ने माण्डासी में जन सुनवाई कर रात्रि विश्राम किया

झुंझुनू, एक जुलाई: जिला कलेक्टर आलोक गुप्ता ने बुधवार की रात नवलगढ़ पंचायत समिति के माण्डासी गांव के खेमी शक्ति मंदिर प्रांगण में ग्रामीणों की समस्याओं को सुना और मौके पर ही संबंधित अधिकारियों को उचित कार्रवाई करने के लिए निर्देश भी दिए। उन्होंने एक-एक करके ग्रामीणों की जन सुनवाई की और उन्हें पूरी तरह से सुनकर उनकी समस्या का समाधान करने का विश्वास भी दिलाया।

उपखण्ड अधिकारी राजपाल सिंह ने बताया कि ग्रामीणों की ओर से गांव में जर्जर व टेढ़े विद्युत पोल को हटाने, तीन जगह पाइप लाइन डालने, घोड़ीवारा को सांगासी मिसिंग लिंक सड़क से जोड़ने, गांव में 100 मीटर सीमेन्ट सड़क बनवाने और 20 के करीब अन्य बिजली, पानी, सड़क आदि की व्यक्तिगत शिकायतें भी प्राप्त हुईं जिन पर जिला कलेक्टर ने विद्युत पोल को अविलम्ब हटाने, 20 दिन में पाइप लाइन डालने और मिसिंग लिंक सड़क व सीमेन्ट सड़क के प्रस्ताव बनाने के निर्देश संबंधित अधिकारियों को दिए हैं। दो घण्टे तक चली जन सुनवाई के दौरान तहसीलदार घनश्याम शर्मा, बिजली, पानी और सार्वजनिक निर्माण विभाग के अधिशासी एवं सहायक तथा कनिष्ठ अभियन्ता, विकास अधिकारी ईश्वर दयाल, ब्लॉक सी.एम.एच.ओ. एवं ब्लॉक शिक्षा अधिकारी सहित अन्य विभागीय अधिकारी भी उपस्थित थे। जिला कलेक्टर ने गुरुवार को अल सवेरे मंदिर परिसर में पौधा रोपण भी किया।

## नव आगन्तुक अपर कलेक्टर ने कार्यभार संभाला

झुंझुनू, एक जुलाई: नव आगन्तुक अपर कलेक्टर मदन मोहन शर्मा ने गुरुवार को मध्यान पूर्व अपर कलेक्टर एवं अपर जिला मजिस्ट्रेट का पद भार ग्रहण कर लिया है। नव आगन्तुक अपर कलेक्टर कोटा से नगर निगम में मुख्य कार्यकारी अधिकारी के पद से स्थानान्तरित होकर आए हैं। यहां पद स्थापित अपर कलेक्टर के.एल. मीणा का स्थानान्तरण यहां से बीकानेर में ए.डी.एम. (प्रशासन) के पद पर हुआ है। उन्होंने अपने पद का कार्यभार नव आगन्तुक अपर कलेक्टर को संभलाया है।

## सूरजगढ़ में औद्योगिक अभिप्रेरणा शिविर का आयोजन आज

एक जुलाई: एम.एस.एम.ई. विकास संस्थान जयपुर एवं जिला उद्योग केन्द्र झुंझुनू के संयुक्त तत्वावधान में 2 जुलाई (शुक्रवार) को प्रातः 11 बजे सूरजगढ़ के सामुदायिक भवन में एक दिवसीय औद्योगिक अभिप्रेरणा शिविर का आयोजन किया जाएगा। जिला उद्योग केन्द्र के महाप्रबन्धक मनीराम ने बताया कि शिविर का मुख्य उद्देश्य उपलब्ध स्रोतों एवं साधनों की उद्यमियों को जानकारी देना, नए उद्योग लगाने के लिए मार्ग दर्शन एवं सहायता एवं उद्योगों का अस्थाई पंजीकरण, सरकार द्वारा दी जाने वाली सुविधाओं के बारे में विस्तृत जानकारी उपलब्ध कराना है।

उन्होंने बताया कि शिविर में राजस्थान वित्त निगम, राष्ट्रीय लघु उद्योग निगम, रीको, खादी, अग्रणी जिला प्रबन्धक एवं अन्य बैंक प्रतिनिधि भाग लेंगे तथा मौके पर उद्यमियों को सहायता एवं मार्ग दर्शन उपलब्ध कराएंगे। शिविर में आगामी 5 जुलाई से 16 अगस्त तक सूरजगढ़ में ही यहीं पर आयोजित किए जाने वाले फैन्सी गुड्स एवं साफ्ट टॉयज पर उद्यमिता एवं कौशल विकास कार्यक्रम में भाग लेने वाले अनुसूचित जाति के युवक-युवतियों का चयन भी किया जाएगा।

.....2.....

## चाइल्ड ट्रेकिंग सिस्टम सर्वे 8 से 20 जुलाई तक

झुंझुनू, एक जुलाई: जिला कलेक्टर आलोक गुप्ता के निर्देशन में शिक्षा विभाग द्वारा शिक्षा से वंचित 0 से 18 वर्ष आयु वर्ग के बच्चों का सर्वे करने का कार्य घर-घर जाकर शिक्षकों द्वारा आगामी 8 से 20 जुलाई के बीच किया जाएगा। यह कार्य निर्वाचन विभाग द्वारा चुनाव में अपनाई जाने वाली क्रिया विधि पर आधारित होगा।

सर्व शिक्षा अभियान के अतिरिक्त जिला परियोजना समन्वयक ने बताया कि सर्व प्रथम ब्लॉक शिक्षा अधिकारी प्रत्येक बूथ पर एक सर्वेयर की नियुक्ति करेंगे तत्पश्चात राजकीय विद्यालयों में कार्यरत शिक्षकों में से जिला शिक्षा अधिकारी माध्यमिक के द्वारा तीन सर्वेयर पर एक सुपरवाइजर जो व्याख्याता/वरिष्ठ अध्यापक केडर का होगा और संदर्भ व्यक्ति या नोडल प्रधानाध्यापक सर्वेयर के समक्ष प्रपत्र भरने में आने वाली सभी प्रकार की कठिनाईयों का निराकरण करने में पूर्ण सहयोग करेंगे। सर्व हेतु तैयार किए गए प्रपत्रों को विश्वनीय व सही ढंग से भरने के लिए जिले के प्रत्येक ब्लॉक से एक-एक मुख्य संदर्भ व्यक्ति परिषद मुख्यालय पर उपस्थित रह कर प्रशिक्षण प्राप्त करेंगे। मुख्य संदर्भ व्यक्ति अपने जिले में आर.पी. को प्रशिक्षित करेंगे एवं संबंधित विधान सभा क्षेत्र के ब्लॉक मुख्यालय पर सुपरवाइजर एवं सर्वेयर को प्रशिक्षित करेंगे। जिला मुख्यालय पर आयोजित होने वाले प्रशिक्षणों में अतिरिक्त जिला परियोजना समन्वयक एवं बी.आर.सी.ए फ./बी.ई.ओ. भी भाग लेंगे। चाइल्ड ट्रेकिंग सर्वे 2010 के दौरान शत प्रतिशत ग्रामीण एवं शहरी परिवारों का उनके घर-घर जाकर सर्वे का कार्य संपादित किया जाएगा।

जिला कलेक्टर ने इस आशय के निर्देश 6 से 14 आयु वर्ग के सभी बालक-बालिकाओं को निःशुल्क एवं अनिवार्य शिक्षा उपलब्ध कराने की घोषणा के तहत किए हैं। राज्य सरकार की बजट घोषणा के परिप्रेक्ष्य में भी सर्वे के माध्यम से तीन प्रकार की श्रेणी के बालक-बालिकाएं चिन्हित हो सकेंगे, जिनमें स्कूल नहीं जाने वाले व स्कूल जाने की दहलीज पर कदम रखने वाले तथा स्कूल से ड्रॉप आउट होने वाले बालक-बालिकाओं को शैक्षिक सुविधा उपलब्ध कराने की योजना का निर्माण सरलता से किया जा सकेगा और स्कूल जाने वाले बालक-बालिकाओं की शैक्षिक स्थिति की जानकारी होने से गुणवत्ता पूर्वक शिक्षा देने के कार्य का भी मार्ग प्रशस्त हो सकेगा। देश में शिक्षा का अधिकार लागू होने के बाद हम सब का दायित्व बनता है कि इस कार्य में सभी भागीदार बनें।

-----

## चार दुकानदारों के प्राधिकार पत्र निलम्बित

झुंझुनू, एक जुलाई: जिला रसद अधिकारी गजानन्द खींची ने आदेश जारी कर उचित मूल्य की सामग्री वितरण में गंभीर अनियमितताएं पाए जाने पर जिले के चार उचित मूल्य के दुकानदारों के प्राधिकार पत्र निलम्बित किए हैं। उन्होंने बताया कि ककराना के हरिराम, मुकुन्दगढ़ के वार्ड नम्बर 3, 4 व 5 के दुकानदार श्याम सुन्दर, निजामपुर के फूल सिंह और नवलगढ़ के वार्ड नम्बर 1, 3 व 4 के उचित मूल्य के दुकानदार परमेश्वर लाल के प्राधिकार पत्र निलम्बित किए गए हैं।

**पीड़िता को 50 हजार रूपये की सहायता:** जिला कलेक्टर आलोक गुप्ता ने एक आदेश जारी करके सवर्ण जाति के व्यक्तियों द्वारा अनुसूचित जाति के व्यक्तियों पर किए अत्याचार के मामले में हांसलसर गांव की एक पीड़िता के पिता को 50 हजार रूपये की आर्थिक सहायता स्वीकृत की है। सामाजिक न्याय एवं अधिकारिता विभाग के सहायक निदेशक मनफूल सिंह ने बताया कि इस प्रकरण में आरोपी को सजा होने के बाद 50 हजार रूपये की राशि पीड़िता को और दी जाएगी।

-----